



ERITREAN UNITY FOR JUSTICE - UK

ሓድነት ኤርትራውያን ንፍትሒ ዓባይ ብሪጣንያ

ጋዜጣዊ መግለጺ

ኮሚቴ ሓድነት ኤርትራውያን ንፍትሒ - ዓባይ ብሪጣንያ

ዝኸበርኩንን ዝኸበርኩምን ንዕለት 17 ጥሪ 2016 ሕዝባዊ ኣኼባ ከም እነካይድ ሓቢርና ኔርና። ከምቲ ዝመደብናዮ፡ ሕዝባዊ ኣኼባ ኣካዪድና፡ ዜተባብዕ፡ ወዕወዕ ተሳታፍነት ውን ተዓዚብና። ኮሚቴና ኣብ ዝሓለፈ 6 ኣዋርሕ ዝፈጸመዮም ዕማማት ጸብጸብ፡ ናብ ሕዝቢ ኣቕሪባ። ኣብ ዝመጽእ ቀረባ እዋን ዝሳለጡ ዕማማት እውን ምስ ተሳተፍቲ ተላዚባ። ካብ ሕዝቢ ዝመጹ ዝተፈላለዩ ሕቶታት መሊሳ፡ ሓናጺ ርእይቶታትን ለበዋታትን ከኣ ተቐቢላ። ኣብ መወዳእታ ሕዝቢ መሪቑ፡ ተወሰኹቲ ኣባላት መሪጹ፡ ዝያዳ ክትሰርሕ ዳግም ልኢኹዋ ኣሎ።

ከምቲ ቅድሚ ሕጂ ደጋጊምና ዝበልናዮ፡ ብዙሓት ኤርትራውያን ብብውልቆም ወይ ብጉጅለታት ኮይኖም ይጸዕሩ ምህላዎም ኩላትና ንፈልጥ ኢና። እንተኾነ ግን፡ ኣብ ባይታ እንተ ርኤናዮ፡ ምስቲ ኣብ ልዕሊ ሕዝብናን ሃገርናን ዝወርድ ዘሎ ሥቓይን ዕንወትን ዝመጣጠን፡ ዝጭበጥ ለውጢ ኣይተረኽበን ኣሎ። ኮሚቴና ከተሰምረሎ እትደሊ ጉዳይ እምበኣር፡ ብምንታይ ምኽንያት ኢና ንሕና ኤርትራውያን ነቲ ወራዳና ዘሎ ጸገማት ዝመጣጠን ግብረ-መልሲ ክንህብ ዘይንበቅዕ ዘለና ዝብል ሕቶ ኢዮ። እቲ ቀንዲ ምኽንያት ድማ፡ ሥምረትን ምትእምማንን ስለዝነገደለና ጥራሕ ኢዮ። ነንሓድሕዱ ዝተፈላለዩ ተቐቐማይ፡ ሕዝቡ ኣኪቡ ክምርሽ ኣይክእን ኢዮ። ሕዝቢ ፍልልይ ኣይቅበልን ኢዮ፡ ናብ ዝተመቐቐለ ኣካላት ድማ ኣይዓስልን ኢዮ። ስለዚ ሕጂውን ፍልልይና ኣጽቢብና፡ ብሓድ ኮና እንሠርሓሉ ኣገባብ እንተ ዘይምህዝና፡ ነቲ ኣብ ሕዝብናን ሃገርናን ዝወርድ ዘሎ መወዳድርቲ ዘይርከብ ጸልማት ክንቅንጥጥ ኣይክንበቅዕን ኢና ዝብል መደምደምታ ሂባ ኮሚቴና።

ኮሚቴ ሓድነት ኤርትራውያን ንፍትሒ፡ ከም ፍታሕ ይኸውን ኢልና ዝኣመናሉን፡ እንሠርሓሉን እዚ ዝስዕብ ኢዮ። ሕዝቢ ባዕሉ ዝመረጸም ዜጋታቱ ልኢኹ፡ ሓቢሩ ጸገማቱ ክፈትሕ ኣለዎ። በዚ መሠረት፡ ሓዲ ንምሉእ ዓባይ ብሪጣንያ ዝሓቁፍ ብሕዝቢ ዝምረጽ ዓብዪ ኣካል ክነቐውም እሞ፡ ነቲ ኣብ ልዕሊ ኤርትራውያን ወራዳ ዘሎ ከቢድ ጸገም ኣብ ምቕላል ብዝሓየለ ኣገባብ ክንሳተፍ ዝብል ኢዮ። ነዚ ንምፍጻም፡ መደብ ዕዮ ኮሚቴና፡ ኤርትራውያን ብብዝሒ ኣብ ዝርከቡዎን ከተማታት ዓባይ ብሪጣንያ እንዳኸደት፡ ሕዝባዊ ኣኼባት ብምክያድ፡ ናይ ሓድነት ኮሚቴታት ብምርጫ ሕዝቢ ክቐማ። ብድሕሪኡ እተን ኮሚቴታት ተጠርኒፈን ንምሉእ ዓባይ ብሪጣንያ ዝውክል ሓዲ ድልዳል ኣካል ክቐማ። ሕዝቢ ቦቶም ዝመረጸም ሰባት ክውክል፡ ንሳቶም ድማ ተሓታትነቶም ናብ ሕዝቢ ኮይኑ፡ ብብግዜኡ ብምርጫ ሕዝቢ ክቐየሩ። እቲ ተመሪጹ ዝቐውም ኣካል፡ ንሕዝቢ ግሉጽ ብዝኾነ፡ ብሕጋውዊ ኣገባብ ክሠርሕ።

ኮሚቴና ነዚ ዕማምዚ ጀሚራቶ ኣላ። ኣብዘን ዝስዕባ ቁሩባት ኣዋርሕ ካኣ ኣብ ዝተፈላለዩ ከተማታት እናኸድና፡ ሕዝባዊ ኣኼባታት ክነካዪድ መደብና ኣለና። ኣብ ካልኣት ሃገራት ዝርከቡ ኮሚቴታት ሓድነት ኤርትራውያን ይኹኑ ካልኣት ብዛዕባ ሓድነት ኤርትራውያን ዝግደሱ ዜጋታትና ንዝገብሩዎ ምንቅስቓሳት ድማ ክንከታተል ኢና። ኣብ መወዳእታ ከኣ፡ ብዝለዓለ ደረጃ፡ ንኤርትራውያን ዝውክልን ዘመሓድርን ዓለምለኸዊ ኣካል ክቐውም ክንጽዕር ኢና።

ክቡራትን ክቡራንን፡ ሓልዮትኩምን ደገፍኩምን ኣይፈለዩና። ነቶም ክሳዕ ሕጂ እጃምኩም ዘበርከትኩምልና ድማ ምስጋናና ነቐርበልኩም። ሓድነት ሓይሊ ኢዮ፡ ኣሕዋት ምዝዝሓብሩ ኢዮም ድማ ጸላእቶም ዜባርሩ።

ዘለዓለማዊ ዕረፍትን ዝኸርን ነቶም ምእንቲ ሃገር ዝሓለፉ፡ ሰላምን ራውዋን ነቲ ፍትሒ ስኢኑ ዝሳቐ ዘሎ ሕዝቢ ኤርትራ፡

ነቶም ኣብ ባሕርን ኣብ ምድርባዳን ዝጠፍኡን፡ ብኢድ ግብረ-ሽበራውያን ዝብደሉ ዘለዉን ኣሓትናን ኣሕዋትናን ብፍሉይ እናዘከርና፡ ኩላትና ኤርትራውያን ሓቢርና ክንሠርሕ፡ ዘለናዮ ህጹጽ እዋን ዝጠልቦ ኢዮ ንብል።

ኮሚቴ ሓድነት ኤርትራውያን ንፍትሒ - ዓባይ ብሪጣንያ
ጥሪ 2016